

ሰንበት ዘሆሃዕና 2010 (19 መጋቢት 2002 ዓ.ም.)

መዝሙር፡

” ንብዓለ ፋሲካ ሰሙን ተሪፍዎ ከሎ አርድኡቲ ናብቲ አምላኽ ጽድቂ ናብ ደብረዘይቲ ናብታ ከተማ እግዚአብሔር እተወርድ ዓቕብ ቐረቡ እሞ ብዙኃት ሕዝቢ አረገውትን ቆልዑትን ጨናፍር ስዩ ጊዞም፤ አብ ሰማዩ ሰማያት ሆሃዕና እናበሉ ተቐበልዎ። ንሱ አድጊ ተወጢሑ ብታሕጓስን ብደስታን ናብ ከተማ ኢየሩሳሌም አተወ ኃይልን ሥልጣንን ይህበም።”

ንባባት፡

- ፍሊጲስዩስ 2፡6~11፤
- 1ጴጥ. 4፡18~ፍ፤
- ግ.ሐ. 18፡ 12~ፍ፤
- ሉቃስ 22፡14~ፍ ወይ ዮሐ፡ 12፡12~20

ሰብከት፡

- ብሩክ ዘይመጽእ በስመ እግዚአብሔር፤
- ባረክናክሙ እምቤተ እግዚአብሔር፤
- እግዚአብሔር እግዚእ አስተርአዩ ለነ።

ብስም እግዚአብሔር ዝመጽእ ብሩኽ እዩ። ሰሙነ ሕማማት አብ ሕመረት ጸምና ክንኣቱ የሰናድወና። ካብ ሎሚ ክሳብ ትንሣኤ ዘሎ ጊዜ ሶምን ሕማማት ይብሃል ኩሉ ምስጢረ ትንሣኤ ዝሓዘ እዩ። ምስጢረ ትንሣኤ ማለት ከኣ ሕማማቱ፣ ሞቱ፣ትንሣኤኡ፣ ዕርገቱን ናይ መንፈስ ቅዱስ አብ ልዕሊ ሓዋርያት ምውራድን ዘጠቓለለ እዩ። ንልጢርግያዊ ስርዓት ክጥዕም ንማለት አብ ሓደ ሶምን ንገብሮ እምበር አብ ሾውዓተ ሶምን ዝፍጸም ስርዓት እዩ አብ ሓደ ዘይፈለለ እዩ።

አብዚ ሶምን ናይ ኢየሱስ ተልእኮ አብ ዝለዓለ ጥርዙን ትርጉም ሕይወቱን ብግሉጽ ዝተራእየሉ ከምኡ ትምህርቱ ብቃሉን ሥርሑን ብግብሪ ዘርአየሉ እዩ። ናይ ሎሚ ብዓልና አብ ከልተ ተመቐሉ ክርኣ ይክኣል። እቲ ሆሃዕና ሒዝና እንዓዶን፣ እነዕርጎ ቅዳሴን። ኡደት እናገበርና እንገብሮ ኩሉ ብሓጎስ ምልክት ሰላምን አኹብሮትን ዝሓዘ እዩ። ወንጌል ናይ ኢየሱስ ከም ንጉሥ ኮይኑ ምእታዉ ይነግረና። ኩሉ ህዝቢ ብድሙቕ አቀባብላ ተቐቢልዎ “ሆሃዕና ንወዲ ዳዊት ብሩኽ ብስም እግዚአብሔር ዝመጸእ” እናበሉ ተቐቢሎሞ። እዚ ተቐባል ድሕሪ ሶምን አብ ጨካን ክሕደት ስቕለት ሞት ተቐይሩ። ቅዳሴ ማእከል ናይ ኩሉ ምስጢር መስዋዕቲ ዝድገሞ እዩ። አብኡ ኢየሱስ ካልኣይ ይስዋዕ ዝለዓለ መግለጺ ፍቕሪ ደቂ ሰብ።

ሆሃዕና ሒዝና ክንዘውር ከሎና “ሆሃዕና በአርያም ይብሉ ሆሃእና በአርያም” እንበልና ብዓቢ ተምስጦ ክንዘውር ጽኒሕና። ወንጌል ኢየሱስ ብዓቢ ክብሪ ህዝቢ ብሓጎስን እልልታን ተቐበልዎ ይብልና ንሕና ኸኣ ነዚ እናዘከርና ንዓውድ። አብዚ ናታትና ኩነት ፍልይ ዝበለ ክኸውን ይክኣል ኩሉ እቲ ዝመጽእ ስለ እንፈልጦ ብዝለዓለ ተመስጦ ክንዝምር ንክእል። ኢየሱስ አብ ቅድስቲ ከተማ ክኣቱ እንከሎ ኩሎም አይኮኑን ክዳውንቶምን ቆጽልን እናአንጸፉ ተቐቢሎሞ፣ ጸላእቱ ይዕዘቡ እዮም ነሮም ከመይ ገሮም ከምዝሕዝዎን ሕይወቱ ከምዝሕልፉን እዮም ዝጽዕሩ ነሮም። ንግዚኡ ክዕውቱ ክመስሎም እዩ እንተኾነ ንኢየሱስ ክዕውቱ ከም ዘይክእሉ ደንገዩ ክርድኦም እዩ። ገለ እዋን አብ ሕይወትና ንሓደ ሰብ ምስ ጸላእናዮ ኩሉ ክፍኣት ብሓሳብን ብግብርን ክንፍጽም ንምነ እንተኾነ ኩሉ እንሓስቦ ክንፍጽሞ አይክኣልን ንብዙሕ

ምክንያት። ሀይሁድ ንኢየሱስ ዝተዓወቱሉ መሲሎም እንተኾነ ንሱ ንሞት ስዒሩ ብዘያዳ ሰዓብትን ሰባኸትን ገሩ። ትንሣኤኡ ንኦሪ ዓወትን ተስፋን እዩ።

ቅዳውሎስ ኣብ ሰሜናዊ ግሪኽ ዝነበሩ ንዝነበሩ ናብ ሰብ ፍሊጲስቶስ ዝጸሓፉ ናይዚ ሎሚ ዘኪርናዮ ዘሎና ብዓል ትርጉሙ ትነግረና። “እቲ ኣብ ክርስቶስ ኢየሱስ ዝነበረ ኣተሓሳስባ ኣባኸትኮም ይሃሉ” ምስ ኢየሱስ ክንወሃሃድ ኣተሓሳስብኡ ክህልወና ይግባእ። ኣብዚ ቃል ቅዳውሎስ “ንርእሱ ኢሚንቲ” ገበረ እናበለ ናይ ኢየሱስ ሰብ ምክን ትርጉሙ ይገልጻልና። ብግሪኽ “ከኖዚስ” ይብልዎ። ኢየሱስ ኣብ ጊዜ ሕማማቱ “ንርእሱ ትሕት ብምባል ክሳብ ሞት ኣረ እኳ ደኣ ክሳብ ኣብ መስቀል ሙማት ተኣዘዘ”። ኣምላኽ እንከሎ ሓንቲ ኣይበለን። መጀመርያ ናትና ባሕርይ ብዘይካ ሓጢአት ብምሉኡ ወሲድዎ። ንኹልና ከድሕን ምእንቲ ኣብቶም ዝተሓቱን ዝሓሰሩን ኣገልገልትን ባራዩን ወረደ። እዚ ጥራሕ ኣይኮነን ኩሉ ክብሪ ሰብ ተቐንጢጡ ኩሉ መሰል ተሓዲጉ ሕይወቱ ክትሓልፍ ኣፍቂዱ፣ ሞት እውን እቲ ቅቡል ሞት ዘይኮነ ኣብ መስቀል ከም ሓደ ገበነኛ ተቐጽረ። ብኹሉ ተጠሊሙ ዕራቕኡ ወጺኡ ብዘሕፍር ሕይወቱ ሓሊፋ።

ናይ ኢየሱስ ሕማማት፣ ሞትን ትንሣኤን ክንርዳእ ነዚ ቅዳውሎስ ዝብሎ ብምሉኡ ክንርዳእ ኣሎና። ክንርዳእ ጥራሕ ዘይኮነ ኣብ ናይ ነፍስወክፍ ኣተሓሳስባ ክነሰማምዖ ኣሎና። ሽዑ ብሓገዝ ጸጋ ኣምላኽ ሓደ ዓይነት ጉዕዞ ክንከይድ ክንሰናዶ ኢና። ርእሰና ኣትሕት ኣቢልና ነቲ ባሕርያዊ ስምዒትናን ወላእውን እቲ ተሪር ልብና ክሳብ ክንደናይ ርሒቕና ከምዘሎና ኣብቲ ናይ ኢየሱስ ኣተሓሳስባ ክንኣቱ ነውሕ ጉዕዞ ከምዘሎና ክንርእ ንክእል።

ወንጌል ቅዱስ ሉቃስ ንሎሚ ዘዘንትወልና ብዛዕባ ሕማማት ኢየሱስ መድሓኒና እዩ። ግን ነዚ ክነስተንትን ብሕት ዝበለ ጊዜ ወሲድና ክነስተንትን ብዘያዳ ኣብቲ ግላዊ ድኻመትና ክንመለስ እሞ ምስቲ ናይ መድኃኒና ሕማማትን ሞትን ክነወዳድሮ። ወላ እውን ኣብ ሓንቲ ቃል ኣተኩርና ነስተንትን እሞ ሽዑ ልብና ክትንከፍ ኢና። ኣብዚ ሰምን ብዙሕ ነገራት ኢየሱስ ዝገበሮን ዝበሎን ዝኾኖን ክነስተንትን ንክእል ገለ ካብኡ እዞም ዝስዕቡ ክኾኑ ይክእሉ።

ፍርድን ኩነቲን

- ድራር ምስ ሓዋርያቲ፣ ሓዘንን ሓጎስን ዝሰፈኖ ንኹሎም።
- ኢየሱስ ንበይኑ ብፍርሒ ይጭነቕ ኣብ ገተሰማኒ ኣብ መጭርሻ ብሰላምን እሺ፣ ሓራይ እናበለ ይቕበል።
- ናይ ጳጥሮስ ክሕደት ከም ዘይፈልጦ፣ እቲ ምስኡ ኣብ ድራር ዘምሰዩን ኣብ ገተሰማኒ ምስኡ ክጽሊ ዝዓደሞን ይክሕደ።
- ይሁዳ ሓደ ካብ ሓዋርያት ብምስዓም ኣሕሊፉ ይህቦ፣ ተጣዒሲ እንተኾነ ተሓኒቐ መይቱ።
- ዘይቅኑዕ ፍርዲ ኣብ ቅድሚ መራሕቲ ሃይማኖት ከምኡ ኣብ ቅድሚ ጳላጦስን ሄረዱስን ብዘይግባእ ደው ምባል።

መሪር ስቓይ፣ፍኖተ መስቀል፡

- ድሕሪ እዚ ነቲ ዝተሞህበ ፍርዲ ኣብ ምፍጻም ኣምሩሑ።
 - ናይ ኢየሱስ ስቓይ፣ ውርደት፣ ሕስረት።

- ጉዕዞ ቀራንዮ፣ ናይ እተን ዝስዕብኦ ዝነበራ ኣንስቲ ብኸያት፣ስምዖን ቀረናዊ ከምዝሓገዞ።
- እቶም ኣብ ዕለተ ሰንበት ናይ ብሓቂ ደገፍቲ ዝመስሉ ዝነበሩ ከመይ ገሮም ሎሚ ይስሕቅሉን የላግጹሉን ኣለዉ።
- እቲ ፈያታይ ብየማን ዝነበረ በታ ዕለት እቲኦ ኣብ መንግስቲ ምስኡ ከምዝኣቱ ኣረጋጊጽሉ።
- መጨረሻታ ቃላት ሕድገትን ብምሉእ ኣብ ትሕቲ ኣብኡ ኢዱ ምሃብን። “ ኣ ኣቦይ ንነፍሰይ ኣብ ኢድካ ኣማዕቀብ ኣሎኹ” ነዚ ኣብ ኢደ ኣብኡ እናሃበ እንከሎ ነቲ ናቱ መንፈስ ናባና የመሓላልፎ እዩ።

እዚ ብመልክዕ ድራማ ዝቐርብ ብሓቂ ሓያል ትርጉምን ሓቅን ዘልኦ እዩ። በብሓደ ክንርድኦ ክነስተንትኖ ይግባእ። ኣብ ግላዊ ሕይወትና ትርጉም ክንህቦ እሞ ክንሕደስ ይግባእ። ኣብ ኩሉ ኢየሱስ ኣሎ። ጸላእቱ የዋርድዎ፣ ይጸፍዎ፣ የላግጹሉ፣ ኣኸሊል እሾኽ ይደፍኡሉ፣ ሂሮዱስ ኣዋሪዱ ይሰድ።ኢላመስ ሓቂ ከም ዘውጽእ ይፍትን ግን ስለ ዝፈርሐ ሓንቲ ኣይገብርን። ኢየሱስ ብወገኑ ሓንቲ ኣይመልስን ኣየማርርን፣ኣይጸልእን ኣይሓምን። ነብኡ ይልምን ዝገብርዎ ኣይፈልጡን እዮም እሞ ምሓሮም ይብል። ኢየሱስ ገንሸል ይመስል እንተኾነ ናይ እቲ ኩሉ ዝግበር ዝነበረ ዋና እዩ። ንሱ ናይ እቲ ኩነታታ ዋና እዩ ምክንያቱ ንሱ ዋና ናይ ገዛእ ርእሱ እዩ።

ሎሚ በዚ ዕለትን እዚ ዝስዕብ ሰምንን ኣስተውዒልና ናብ ኢየሱስ መድኃኒና ንጠምት። ምጥማትና ክነድንቕ ዘይኮነ ክንምሃር፣ ኣብ ኣእምሮና ክንኣቱ እሞ ኣተሓሳስባና፣ ኩሉ ኣከያይዳና ክንርኢ እሞ ናይ ኢየሱስ ጽቡቕ ክንምሃር። በብቲ ኣንጉዳዞ ዝተፈላለዩ ሕይወት ኣብ ኣሰር ኣሰሩ ክንገብዝ።

ኣርድእቱ ክንከውን እንተ ድኦ ኮና ብመንገዱ ክንገብዝ፣ ኣብ ስቓያቱ ክንሳተፍ፣ ኣካይድኡ ክንክተል፣ ንርእስና ኢሚንት ክንገብር፣ ኣብ ኣገልግሎት ካልኣት ክንወፍር፣ ብሓጺሩ ከምቲ ንሱ ዘፍቀረና ንካልኣት ክነፍቅር። እዚ መጸዋዕታ ናብ ስቓይ ወይ ሕማቅ ነገር ክትረክብ ኣይኮነን። ብኣንጻሩ ዕድመ ንሕይወት ኣብ ሓቀኛ ነጻነት፣ ሰላምን ሓጎስን እዩ።

ሰምን ሕማማት ኣብቲ ምስቲ ምእንታና ዝሓመመ ኢየሱስ መድኃኒና ኣብ ስቓያቱ ሞቱ ትንሣኤኡ ክንሳተፍ ብዝያዳ ንዝሓየለ ምረሻ እንብገሶ እዩ። ትርጉም ስቓይ ኣላሊና ድሕረ ስቓይ ትንሣኤ ከምዘሎ ኣለሊና ኩልና ንዘሎና ጊዝያዊ ስቓያት ብመንጽር ትንሣኤ ክንርኢ እሞ ክንጸውር ክንዕገስ ብተሰፋ ክንነብር ጽባሕ ከኣ ምስኡ ክንትንስእ።

ኣብ ኩሉ ጉዕዞ ሕማማቱ ዘሰነዩቶ ወላዲቱ ሎሚ ንኣና ብመንፈስ ደቃ ዝኾና ንእንጸሮ መስቀል ብሓግዘ ረጊእና ክንጸሮ ሓግዘና ንበላ። ንብዓትኪ ኣብ ሓጎስን ግርማን ከምዝተለወጠ ንሕና እውን ንዝንገፈና ዘሎ ፈተና ክንልውጦ ሓግዘና ምስ ወድኹ ምእንታና ዝሓመመም ዝሞተ ዕረቕና ሰላም ፍቕሪ ምሕረት ረኺብና እሙናት ደቕኺ ክንከውን ሓግዘና ንበላ።

ሰሙን ሕማማት ፍሉይ ጊዜ ሱባኤ፣ጸሎት፣ ንስሓ፣ እዩ እሞ ብግልን ብሓበራን ጸሎት ነዕርግ ጸመ ሉንም ፈቲሑ ንኹልና ኣብ ብርሃነ ትንሣኤኡ ብሰላም የብጽሓና።

ኣባ ንጉሠ ፍሥሓ